

# जनमु ऐं बाल लीला

( २ )

जिले जेकबाबादि में, मीरपुरि सन्दरु गामु ।  
 जहिंखे सतिगुर जनम जो, ईश्वर दिनो इनामु ॥  
 उन्हींअ सभागे शहर में, आयो स्वामी आत्मारामु ।  
 पैदलि घुमिया प्रीति सां, तीरथ चारई धाम ॥  
 बद्रकुल्या विद्वान हुआ, ज्ञान अखण्ड अभिराम ।  
 अन्दर में आनन्दु घणो, मुखिड़े तेजु तमामु ॥  
 पैचनि जी प्रीति दिसी, उते वीर कयो विश्रामु ।  
 जिति किथि जसिड़ो जामु, सूफियुनि जे सरिदार जो ॥

( ३ )

सारो शहर सेवकु बणियो, जिनि श्रद्धा सिक अपार ।  
 अदब सांणु अची करे, बुधनि कथा कलितार ॥  
 उन्हनि में अनुराग निधि, श्री रोचलिदासु उदारु ।  
 जहिंजो सतिगुर चरणनि, अद्भुत प्रीति प्यारु ॥  
 शील उदारता सज्जनता, आदि गुणनि भंडारु ।  
 पूर्वलो पुण्यवानु आ, निउड़त ऐं निरहंकारु ॥  
 सतीअ सुखदेवीअ जो, आहे भावनि भरियो भतारु ।  
 पाण प्रभूअ बाल रूप में, जहिंजी गोदि कई गुलिजारु ॥

जदहिनं खां जननीअ गर्भ में, लिका लालु कुमारु ।  
 स्वामी आत्माराम खे, उहो दसु दिनो दातार ॥  
 सदे रोचलिदास खे, कयाऊँ वचन उचारु ।  
 महाभाग्य तोखे मिले, थो पुट्रिडो सन्तु सचारु ॥  
 जहिनजे प्रघट थियण सां, थीन्दो जग में जै जै कारु ।  
 सूफी कुल जो चन्द्रमां, दिजि बालकु सो दरिबारि ॥  
 बुधी सतिगुर बोलिड़ा, थियो बाबा ठरी ठारु ।  
 प्रीति सां पदकमल में, कयो निउड़ी निमिसिकारु ॥  
 अबल अवहां जो अण गणियां, मजां थो उपकार ।  
 दिनुव अभागनि भागिड़ो, करे बागु बहारु ॥  
 कृपा वठी गुरदेव जी, आयो अंडण मंझारि ।  
 सारो समाचारु, सुणायो सुखदेवलि खे ॥

( ४ )

कृपा बुधी गुरदेव जी, अमड़ि दिलि ठरी ।  
 ओखं ओरे अनुराग सां, मायड़ी भाग भरी ॥  
 ईदो असांजे अंडण में, हर्षनि भरियो हरी ।  
 अवढर ढार ढरी, बाझ इहा बाबल जी ॥

( ५ )

चेट्र पूर्णिमां भाग सां, अदियूं अजु आई ।  
 आकाशु भी निर्मलु थियो, वहे समीर सुखदाई ॥  
 साईं साहिब जनम जी, थी वजे वाधाई ।  
 खुली खाणि खुशियुनि जी, मंगल धुनि छाई ॥

दिसी लालु लाखीणो गोदि में, हर्षी सुखबाई ।  
 घरि घरि लहरि आनन्द जी, सहिजे समाई ॥  
 देव वसाईनि गुलिड़ा, ऐं नोबत वजाई ।  
 श्री आत्माराम उमंग सां, अची चोली पहिराई ॥  
 श्रीराम जनम जी रस सां, वाधाई गाई ।  
 गोदि खणी मिठे बाल खे, वाणी वरिणाई ॥  
 सन्त पुट जी माउ आं, सुखदेवलि सुहाई ।  
 श्री रघुवीर जी रस भरी, थसि भगति मन भाई ॥  
 जगत जे जीवनि खे, आयो सेखारण सा ई ।  
 सोई आयुइ गोदि में, जहिंजी वदी वदाई ॥  
 बुधी बोल बाबल जा, मगनु थी माई ।  
 शोभ्या दिसी सुकुमार जी, आंसुनि झर लाई ॥  
 चया निमाणा बोलिड़ा, अमड़ि उमंगाई ।  
 हिंन लाखीणे लाल खे, कीअँ दींदो गदाई ॥  
 संह जो सरिदारु थमि, हीउ जानिबु पुद्रु जाई ।  
 पोइ चरण चुमियाई, सतिगुर जा घणी सिकसां ॥

( ६ )

स्वामी जनि सनेह सां, चई वाणी सुखकारी ।  
 मांदी न थीउ तूं मायड़ी, सुखदेवलि सचारी ॥  
 हिन बालक जी जगत में, थींदी जै जै चोधारी ।  
 पीरी मीरीअ जो मालिकु, आहे अलख अवितारी ॥  
 सहसैं दिलियूं साहिब सां, जोड़े हर वारी ।

दरवेशनि जो दादुलो, रसिकनि रिझवारी ॥  
 प्रघटु कन्दो पृथ्वीअ ते, भगति रसु भारी ।  
 शानु शौकत सारी, अमरनि खां ऊँची थिए ॥

( ७ )

प्रघटु थियो प्रथ्वीअ ते, साईं सुहिणो सन्तु ।  
 सत्संगति सींगारु थमि, कथा जो थमि कन्तु ॥  
 जाहिरु थियुमि जग में, भलेरो भगवन्तु ।  
 खिलियो पिये खीरड़ा, श्री मीरपुरि महन्तु ॥  
 लाए छद्रियाऊं लुक में, बहारी बसन्तु ।  
 सोभारो जिअें सूंह में, तीअें गुणनि में बे अन्तु ॥  
 श्री मैथिलि राघव माग जो, रसीलो रस वन्तु ।  
 गाए गुण अनन्तु, प्रसन्तु कयोऊं पिर खे ॥

( ८ )

वठी भगति भाव सां, खिली आयुमि खानु ।  
 भरत लाल भूमी द्विसी, भिनो मीरपुरि मानु ॥  
 गरीबि सां गदिजी करे, आया हिन जहान ।  
 सुखनिधि सुखदेवी ब्रचिड़ो, सिन्धुड़ीअ जो सलितानु ॥  
 मालिकु लथाऊं मौज में, श्री मैथिलिचन्दु महिरिवानु ।  
 श्री आत्माराम जे अंडण जो, सूरिह्य वधायो शानु ॥  
 रोचलदास जी गोदि में, कयाऊ गुनिड़ा गानु ।  
 जणु उदइ थियो भानु, भारत भूमीअ जे मथां ॥

( ६ )

अमड़ि मिठीअ अनुराग वसि, थियो बालक रूपु धणी ।  
 कुरिब भरियूं किलिकारियूं, करे साई शीलमणी ॥  
 हथिड़ा हलाए हुब मां, निहारे नेण खणी ।  
 कदहिं धाईनि थजुड़ी, रखी घुरिज घणी ॥  
 रेड़िहियूं पाए रांदि करे, वाह जा विन्दुर वणी ।  
 बोकीअ में सोई बंधो, जहिंखे गाए सहसफणी ॥  
 कदहिं झूले पालिने, कदहिं सेजा सुन्दरु बणी ।  
 नंढिडेई गाल्हि गणी, जपायूं हरि नामु नितु ॥

( १० )

जपायूं हरिनाम खे, इहा चित में चाह जगी ।  
 जेका खणेनि गोदि में, तहिंजी प्रीति मति पगी ॥  
 हरे राम हरे कृष्ण जी, तहिंखे रट लगी ।  
 ताड़ियूं वजाए तार ते, दिसी माणुहुं हणनि खगी ॥  
 मोज मती मायुनि में, सभका अचे भगी ।  
 भुलिया कम घरनि जा, ठाकुर दिलि ठगी ॥  
 इएं कनि सभु प्यारु थियूं, जिअें माउ सगी ।  
 वीणा जणु वगी, जदहिं किशोर किलकारी कई ॥

( ११ )

उन्हींअ साल मीरपुरि में, पेई वढ़ी बीमारी ।  
 घर छदे माणुहुं भगा, थियड़ो भउ भारी ॥

साईं खणी गोद में, सुखद्वलि महितारी ।  
 रही अची दरिबारि में, श्रद्धा दिलि धारी ॥  
 पर भावी प्रबलु पहाड़ जियां, टरे ना टारी ।  
 अमड़ि बि उन्हींअ दुख में, व्याकुलु वेचारी ॥  
 ज़ाणी वेई दिलि में, थींदी तुरतउं तियारी ।  
 दिंसी नंदिड़ो लादिलो, थी हीणी हेकारी ॥  
 छातीअ लाए छोह मां, चुमियों चौधारी ।  
 दिनी गुरुनि दिलिदारी, मजिबो हुकुमु हरीअ जो ॥

( १२ )

गोदि खणी गुलिड़े खे, वहाई आंसुनि धार ।  
 धीरजु धरे दिलि में, सुमिरियो सिरजणहार ॥  
 वजां थी परिदेस दे, केरु सहन्दुइ अंगल आर ।  
 पारत कयांइ प्रभूअ खे, तुहिंजी बहुगुण बार ॥  
 रक्षा कंदुइ रस सां, कलंगीधरु कर्तारु ।  
 निवांजीदुइ नीह सां, ( श्री ) गुरुनानिकु निरंकारु ॥  
 वसीं वर जे विंदुर में, विंगिड़ो न थींदुइ वारु ।  
 साईंअ चयो सुदिका भरे, माउ न लाहि मयार ॥  
 मोहन थीउ न मांदिड़ो, पसी पार्थिविचन्द्र जो प्यारु ।  
 भगति वधाए देश में, लाहीं भूमीअ भारु ॥  
 ज़ाहिरु थींदे जग में, गरीबनि गमटारु ।  
 हीणनि जो हामीं सदां, अधीननि आधारु ॥

सिकिड़ीअ सां सोघो करीं, राघवु राज कुमारु ।  
श्री मैथिलिचन्द्रु मनठारु, पुट पालींदुइ प्यार सां ॥

( १३ )

. बुधी आशीश अमड़ि जी, कई साईअ किलिकारी ।  
मुशिकंदड़ मुखिड़े सां, मिठल माता दिलि ठारी ॥  
उन्हींअ अजीब घड़ीअ तां, वजां शल वारी ।  
बाबल रोचलदास खे, दिनो सुवनु सुखकारी ॥  
पारत थेई प्रीतम पिया, वठिजि हुब्र सां हियारी ।  
मिठी महतारी, झूले सदां हिंडोरिड़े ॥

( १४ )

दोलिता दाईअ ते, कयो (स्वामी) आत्माराम अहसानु ।  
सौपे दिनाऊं सिकसां, साई सुघडु सुजानु ॥  
पालिजि पंहिजे पुट्रनि जियां, तोखे दिबा दुहिरा दान ।  
बाबल पीतमि बुबिड़ा, तंहिजे कदिमनि तां कुर्बानु ॥  
निंझ कराए नीह सां, करे अल्लाहू गानु ।  
पालीजि घणे प्यार सां, थियो मुर्शिद जो फुर्मानु ॥  
हीउ पीरनि जो पीरु थई , दरवेशनि दीवानु ।  
गुरु गरीबनि जो अथई, जे के गृहस्थ में गलितानु ॥  
तारींदुइ तिनि सभिनी खे, कराए प्रीति पानु ।  
वर्जी वसाईंदो विखंह सां, बिरह जो बोस्तानु ॥  
मुहिबत जे मइखान में, कंदो मुअनि खे मस्तानु ।  
सूफियुनि जो सिरिताजिड़ो, थई प्रेमियुनि जो प्रधानु ॥

जणु अल्लहु आये थेई अडण में, करे नगारे नीशानु ।  
 दई दीननि दानु, साओ कन्दो सिन्धु खे ॥

( २ )

दाईअ घणीअ दिलि सां, पालियो पूरणु सन्तु ।  
 खणी अचे खुशीअ मां, जिते श्री आत्मारामु अनन्तु ॥  
 पाड़िहेसि स्वामी प्यार मां, सतिनाम जो मन्तु ।  
 चुमीं देई चपनि ते, कयो भाकुर में भगवन्तु ॥  
 गाताऊं खणी गोदि में, नाटकु श्री हनूमन्तु ।  
 करे किलिकारियूं कुरिग मां, जीअँ खिड़ियो बागु बसन्तु ॥  
 अंडणु उज्यारो थियो, जानिब जोति जगन्त ।  
 वदिड़ो थियुमि विसु धणी, लगो अबा अबा उचरन्त ॥  
 मुखिड़ो अथनि महिताब सम, मोत्युनि जहिड़ा दन्त ।  
 नंढिड़ा पाए नूरिड़ा, रुणि झुणि रस वरिसन्त ॥  
 पेरें करनि पंथिड़ो, भूमी भाग खुलन्त ।  
 जै चवनि जीअ जन्त, दिसी देह धणीअ खे ॥

( १६ )

नेह मंझो निर्वारु थी, जदहिं प्रीतमु करे थो पन्धु ।  
 पृथ्वी भी प्रणामु करे, राह चुमें थी रन्दु ॥  
 गुलिड़ा कढी गोदि मां, गुमु करे सभु गन्दु ।  
 भूमि भई हर्यावली, हर्षु भयो हर हन्धि ॥  
 वण टिण सभु वंदनु करनि, कुरिब निवाए कन्धु ।  
 पखी चवनि प्यार सां, तुहिंजो थींदो बखितु बुलन्दु ॥



सेवकु सियाराम जो, श्री मैथिलि चरण मलिनदु ।  
 सत्संगति करीं सोझिरो, जिअें तारनि में चन्दु ॥  
 वदिड़ी थिएई आवरिजा, खैरु कन्दुइ खावन्दु ।  
 सारी सिन्धु ऐं हिन्दु, नारो वजंदुइ नाम जो ॥

( १७ )

पटिड़ी खणी हथ में, आयो पाठिशाला साई ।  
 बई बधी हथिड़ा, श्रीरामु रामु चयाई ॥  
 पड़िही अचु तूं पुटिड़ा, चयो गुरु गोसाई ।  
 मासितर खे मुहिबत सां, मथिड़ो टेकियाई ॥  
 श्री रामचन्द्र जी रस सां, पोइ कथा कयाई ।  
 पमनदास खे प्रीति सां, पूरणु ब्रथाई ॥  
 ससे ममो सिक सां, पोइ त पड़िहियाई ।  
 सुभु सिद्धता लथाई, विद्या जी वेसाह सां ॥

( १८ )

विद्या साई सजण जी, आहे पूर्वली पूंजी ।  
 इश्क इल्लाही दाति जी, कादुर दिननि कुंजी ॥  
 गाइनि गुण राघव जा, गदि गदि दिलि गुंजी ।  
 साबितु ऐं संहिजी, वाट कढियाऊं विंदुरजी ॥

( १९ )

बाल कलोलु साई अ जो, आहे निहायत निरालो ।  
 घमें गुरु अ घर में, जणु मोहनु मतवालो ॥

खोले आया खुशीअ सां, तलब जो तालो ।  
 जिते किथे जानिबु दिसे, ईश्वरु उजालो ॥  
 सोघो कयाऊं सिक सां, श्रृंगी ऋषि सालो ।  
 रग रग में रमी रहियुनि, राघव जो नालो ॥  
 जहिं सां बोलनि बालिड़ा, तहिंजो अन्दरु कनि आलो ।  
 सौभाग्यु साईं सज्जन जो, सभ खां सुंवालो ॥  
 पुरि पीताऊं पिर जो, प्रेम भरियो प्यालो ।  
 कोन छदयाऊं खालो, जड़ चेतनु हिन जग में ॥

( २० )

स्वामी आत्माराम जी, हुई शिषिणी सभागी ।  
 भेनिड़ी रोचल सन्त जी, जीजी वदभागी ॥  
 कथा बुधे कुरिब सां, लालन लिव लागी ।  
 वठी आयुमि विहांव ते, अबलु अनुरागी ॥  
 जणु गादीअ में गोबिंदु चड़िहियो, जसुमति सां जागी ।  
 नचे भी नन्दलाल जियां, प्रीतम मति पागी ॥  
 उन्हींअ दिठी अन्दर में, सूरति आ सागी ।  
 जोतिड़ी जगि जागी, नंढिड़े नारायाण जी ॥

( २१ )

बचिपन खां ई बालक जो, आहे चितु उदारु ।  
 दया घणी थसि दिलि में, दीन दुखियुनि लइ प्यारु ॥  
 खुशीअ मां खरिची दिए, स्वामी सन्तु सचारु ।  
 लिकाए रखे भिति में, मिठिड़ो बहुगुणु बारु ॥

जदहिं बुखियो दिसे बाजारि में, वठी शै दिए सुकुमारु ।  
 पेरे पई उन खे, वठे आशीश अपारु ॥  
 निउड़त ऐं मिठे बोल सां, कयो सभिनी वसि वीझार ।  
 सेवा ऐं सिक सां, कया स्वामीअ जा सत्कार ॥  
 पूर्णिमा जे चन्द्र जियां, कई चांदनी चौधारु ।  
 चवनि सभु बलिहारु, लाल लाखीणी लोढ़ तां ॥

( २२ )

सेवा कयाऊं सिक सां, श्री सतिगुर जे दरि ।  
 छेणा चूंडे चाह सां, घुमी आयुमि घरि ॥  
 पंखा लोढ़िनि प्रीति सां, करे श्रद्धा सरि ।  
 लालु लाखीणी लोढ़ सां, आयो बाबलिड़ो बाजारि ॥  
 वाणियां तकनि वाटिड़ी, कदहीं ईदुमि हरि ।  
 मड़िद चवनि मायुनि खे, उथी पकोड़ा तरि ॥  
 खावायूं खावंद खे, भागनि दिनी भरि ।  
 दिलिबरु दया धरि, पेही आयो थऊं पखिड़े ॥

( २३ )

द्रह वरिह्य दादल गोदि में, कयाऊं केल अपारु ।  
 विद्या ऐं वाणीअ सां, साहिब कयुनि सींगारु ॥  
 अदियाऊ आशीश सां, गरीबनि गमठारु ।  
 चमिकण लगो चन्द्र जियां, बाबलु मिठिड़ो बारु ॥  
 हर हर हुरियुनि दिलि में, दशरथ जो दिलिदारु ।  
 मिठलु मैगसि मनठारु, सदा सुखी रहेंमि सजण सां ॥

( २४ )

हिकिड़े दीहं हरि रस में, (स्वामी) आत्माराम सुजानु ।  
 मगनु थी मुहिबत में, करनि गुनिड़ा गानु ॥  
 अखियुनि जे आंसुनि सां, भिनलु गिरेबानु ।  
 ओढ़ी महल आयो उते, अबलु थी अणजाणु ॥  
 गरीबनि गमटारु जो, सत्संगति सुलितानु ।  
 अगियां आयो अदब सां, जोड़े दोऊं पान ॥  
 गुरुअ विहारियो गोद में, प्रेमियुनि जो प्रधानु ।  
 प्रेमाभृत प्रवाह में, कयो अबल अजु इश्नानु ॥  
 रग रग में रसु छांयों, दुहिरा मिलियनि दान ।  
 जपियो कंहिजो था नामिड़ो, दियो दसिड़ो महिरिबान ॥  
 पाणहीं पूरण रस जी, तोखे पुट थींदी पहिचान ।  
 वधाईदे विसु में, श्री सिय रघुवर जो शानु ॥  
 जसु गोपी गोविन्द जो, गाईदे सुखनिधान ।  
 जीवन मुक्ति विदेह सुखु, अजु दियाइ थो खरिची खान ॥  
 कोकिल थी कुंजनि में, कदे प्रेम परारसु पानु ।  
 श्री वैद्यलि जे वणिकार में, मालिकु दींदुइ मानु ॥  
 पूरणु पदु प्राप्ति करे बि, थींदे भोरिड़ो भगवानु ।  
 दिलिबर जो दीबानु, दाइमु वसन्दुइ दिलि में ॥

( २५ )

संतनि जे सेवा जो, थमि साईं अ खे उत्साहु ।  
 भीड़ु दियनि भाव सां, जणु थियो पुत्र विवाहु ॥

सोखितो सेवा सन्दो, तोड़े आहेमि शाहनिशाहु ।  
 नओं जोड़ियाई नीह सां, राघव रस जो राहु ॥  
 भाई मोहनिरामु अचे, जंहिखे सुखमनीअ जो चाहु ।  
 तेहिं सेवा कनि सिक सां, जणु खाईनि प्रेम पुलाहु ॥  
 लिकी दियनि जोरिड़ा, भगतु चवे वाह वाह ।  
 पर आहीं केरु .बुधाइ, सुखी रहीं सज़ण सां ॥

( २६ )

हिक द्रीहु आया थे घर में, छली भेर छेणनि ।  
 द्रीहु बि ततलु ताव सां, वरी जुतिड़ी ना पेरनि ॥  
 आयो घुड़ सुवारु उति, दिठो निमाणनि नेणनि ।  
 चड़िही वेहु घोड़ मथां, फिटो करे छेणनि ॥  
 सेवा न छदियां सज़ण जी, जेके नीहु दियनि नेरनि ।  
 बादलु तदहिं बरिसण लगो, जणु छिमिछिमि कई छेरनि ॥  
 भिज़ाए भगवान खे, आंदो अंडणि अजीबनि ।  
 मुहिबत मिलियनि मनि, सिकिड़ीअ कयुनि सोझिरो ॥

( २७ )

प्रेम में पूर्ण थिया, तदहिं स्वामी आत्माराम ।  
 सदिड़ो कयाऊं सिक सां, आउ बचू सुखधाम ॥  
 थियड़ो सद्दु सरिकारि जो, हाणे वजां थो निजधाम ।  
 तूं शुभ लक्षणु बचिड़ो, कढ़ंदे जसिड़ो जामु ॥  
 सांढे रखिजि साह में, श्री सियरघुवर जो नामु ।  
 प्रीति पाड़िजि पिर सां, थींदे पूर्ण कामु ॥

सद्दिडे में सद्दिड़ो दियेई, गुरु नानकु ज़मदे ज़ामु ।

आशीशनि इनामु, सदा दियां तो सुघड़ खे ॥

( २८ )

. बुधी वचन गुरूअ जा, थी बाबल दिलि मांदी ।

साहिब छदियो न हेखिली, आहियां बेवसि मां बांदी ॥

वजण जी वाई वरी, अवहां कियां आंदी ।

अमड़ि अबल अधीरु थी, तवहां जी गोदि दिनी गादी ॥

परे न कयो पाण खां, हीअ ब्रालिणि ब्रिललान्दी ।

श्री पार्थिवि पेरांदी, मूं निमाणीअ नसीबु थिए ॥

( २९ )

आंसुनि धार वही हली, थियो बाबल चितु उदासु ।

साहिब तूं सर्वसु आं, तूं मुहिंजो हर्षु हुलासु ॥

तूई ममतिणि माउ आं, तूं पिता जो प्रकाशु ।

माता पिता जे प्यार जी, तवहां पूरणु कयमि प्यास ॥

पालियो अथव प्रीति सां, करे कुरिबनिधि क्यासु ।

आहियां आदि जुगादि खां, दिलिबर दासनि दासु ॥

द्रातर दियो द्राणु मूं, थिए सचे नाम निवासु ।

छह ऋतु ब्रारह मास, शल जसिड़ो जानिब जो चवां ॥

( ३० )

श्री आत्माराम साईं अ खे, छातीअ सां लातो ।

सुदिकनि भरये सुवन खे, भरे भाकुरु पातो ॥

आउं सदां अंग संगि आं, तो हींअड़ो छो लाथो ।  
 दिलिबर देस परिदेस में, तोसां नीह भरियो नातो ॥  
 कदहिं न थींदे हेखिलो, इहो ज़ाणु अथमि ज़ाता ।  
 भउ न करि भागनि भरिया, तो आ साहिबु सुजातो ॥  
 सदां मांणी बसन्त रुति, न लगेई वाउ तातो ॥  
 रसनिधि राघव लाल सां, शल रहीं रंगि रातो ॥  
 मिलियो रहु महिबूब सां, वारे खतु खातो ।  
 सर्वे ईदइ सलाम जे, रहीं हर्ष सां हर्षातो ॥  
 सुखी रहीं सज़ण सां, सनेह सरिसातो ।  
 हुब सदां हातो, जाईदिमिं जहान में ॥

( ३१ )

विछोड़े में वीर खे, वदो थियो वैरागु ।  
 घरिड़ो वणेनि कीन की, कयो अमराई अनुरागु ॥  
 ततीअ थधीअ झंगल में, गाए मैथिलि मागु ।  
 सिक भरिये स्वामीअ लइ, थियड़ा सुरिति सुजागु ॥  
 आनन्द कन्द जे इश्क जी, लालल लगी लागि ।  
 तरनि था तेजीअ मां, तलिब जो त तड़ागु ॥  
 अठई पहर उकीर मां, सदिड़ा करनि सुहागु ।  
 इश्क जे आतशि में, कनि रातियूं दीह ओजागु ॥  
 बाहिरि घुमनि बननि में, अन्दरि ब्रज जा बाग ।  
 साईअ जो सौभागु, शल वधंदो रहेमि विसु में ॥

( ३२ )

साईअ खे गुणगान जो, हीअड़े हर्षु अपारु ।  
 गदि गदि थी गाइण लगा, सूरत गीत बहारु ॥  
 कूजनि कोकिल कण्ठ जियां, वहाए रस जी धार ।  
 जिनि बुधा उहे बोलिड़ा, से ठरी थियड़ा ठार ॥  
 पर सभिनी खां सरिसु थियमि, गरीबनि गमटार ।  
 कदहीं कुदाईनि किशिन खे, कदहीं राघवु राजकुमारु ॥  
 नातो रखियाऊं निकुन्ज सां, जोड़े सभु परिवारु ।  
 काका भरत आदि भायड़ा, कनि सिफारिश सरदार ॥  
 दादी लवकुश दादिड़ी, दादो दशरथ दिलि दातारु ।  
 नानाणा निमिवंश में, मामो सिधि सुहगु सुकुमारु ॥  
 बाबो जग उजियालिड़ो, जेको भूनन्दिनि भतारु ।  
 महिर भरी मैथिलि अमां, थियो साईं सिकी लधो ब्रारु ॥  
 हनुमन्तु लवकुश लादिला, दादिड़ा थनि दिलिदार ।  
 मासड्ड मोहनु लालजू, जेको वृन्दाबन सींगारु ॥  
 मधुरता सां मासी चई, कयो ब्रज स्वामिनि सतिकारु ।  
 अवधेश्वरी ब्रजेश्वरी, सहलि अंगल आर अपार ॥  
 बाबल बि चयुनि बोल सां, तवहां जो करियां जग जैकारु ।  
 सिघो कंदुसि सिन्धु में, सिक सनेह सुकारु ॥  
 थींदी नाम कीर्तन जी, गगन मंझि गुंजार ।  
 चाड़िहे नीह जो नारु, सुका वण सावा कयां ॥



( ३३ )

साई सज़ण दिलि में, नितु जपु साहिब जी जोड़ ।  
 करनि घणे कुरिब मां, वढ़िड़े घर जी वौड़ ॥  
 ऊनिहा वजनि अजीब दे लही कृपा कोर ।  
 लालन जे लीलां जी, लिव लिव लगनि लोड़ ॥  
 घुमंदे घुमंदे घर में, पहुता (श्री) पार्थिवि पोर ।  
 करे दिलि जी दौड़, वजी रहिबर रसियमि राह में ॥